

## திருத்தொண்டத் தொகை - திருத்தொண்டர் திருநாமக்கோவை

சிவநேயச் செல்வர்களுக்கு, திருச்சிற்றம்பலம்.

அடியார் பெருமக்களே ! மார்கழி மாதம் திருவெம்பாவை காலத்தில் பரார்த்த வழிபாடாக இருந்தாலும் சரி, ஆன்மார்த்த வழிபாடாக இருந்தாலும் சரி பன்னிரு திருமுறைகளும் காப்பிடப்பட்டு எட்டாம் திருமுறை திருவாசகத்தில் திருவெம்பாவை பதிகம் மட்டும் பாராயணம் செய்வது என்று ஒரு மரபை பெரியவர்கள் வைத்திருக்கின்றார்கள். நாளும் திருத்தொண்டத்தொகை பாடி வழிபாடு செய்து பழகிய அடியார்கள், இந்த 10 நாள் நாயன் மார்களை எப்படி பாடாமல் இருப்பது என்று வருத்தப்பட்டனர். அதற்காகத் திருக்கயிலாயப் பரம்பரை திருவாவடுதுறை ஆதீனத்தின் குலதெய்வமாக போற்றப்பெறக்கூடிய அருள்திருமாதவச் சிவஞானமுனிவர் அவர்களால் திருத்தொண்டர் திருநாமக்கோவை என்ற திருப்பதிகம் அருளப்பெற்றது. எனவே மாதவச் சிவஞான முனிவருக்கு இச்செயல்பாட்டில் உடன் பாடான காரணத்தினால் நமக்கும் உடன்பாடானதே ஆகும். எனவே திருவெம்பாவை காலத்தில், திருத்தொண்டத்தொகை திருப்பதிகத்திற்கு பதிலாக திருத்தொண்டர் திருநாமக்கோவையை பாடி வழிபடலாம்.

சிவமயம்

அருள்திரு மாதவச் சிவஞான முனிவர் அருளிச்செய்த

### திருத்தொண்டர் திருநாமக்கோவை

விநாயகர் காப்பு

மெய்யன்பர் நாமமெல்லாம் வெவ்வேறு போற்றிட ஐங்கையன் திருவடியே காப்பு.

கலிவெண்பா

திருச்சிற்றம்பலம்.

தில்லைவாழ் அந்தணர்கள் சீர் நீலகண்டனார்  
இல்லை அளித்த இயற்பகையார் - தொல்லை  
இளையான் குடிமாறர் மெய்ப்பொருளார் என்றும்  
இளையா விறன்மிண்டர் இன்பம் - அளவும்அமர்  
நீதி எறிபத்தர் நீண்டபுகழ் ஏனாதி  
நாதர்திருக் கண்ணப்பர் நற்கலயர் - மேதகுசீர்  
மானக்கஞ் சாறர் அரி வாட்டாயர் ஆனாயர்  
ஞானத் திருமூர்த்தி நாயனார் - மேன்மை  
முருகர் பசுபதியார் முன்நாளைப் போவார்  
துரிசில் திருக்குறிப்புத் தொண்டர் - மருவுமறைச்



சண்டீசர் வாகீசர் தக்க குலச்சிறையார்  
 கொண்ட மிழலைக் குறும்பனார் - தொண்டுசெயு  
 நீள்காரைக் காலம்மை அப்பூதி நீலநக்கர்  
 மூளு நமிநந்தி முத்தமிழை - ஆளுந்  
 திருஞான சம்பந்தர் செய்ய கலிக்காமர்  
 அருண்மூலர் தண்டி யடிகள் - வருமூர்க்கர்  
 சோமாசி மாறனார் சாக்கியனார் சூழாக்கூர்  
 நாமார் சிறப்புலியார் நற்தொண்டின் - ஏமச்  
 சிறுத்தொண்டர் சேரமான் செய்ய கணநாதர்  
 விறற்களந்தைக் கூற்றுவனார் விஞ்சைத் - திறத்துமிகும்  
 பொய்யடிமை யில்லாப் புலவர் புகழ்ச்சோழர்  
 மொய்கொண் நரசிங்க முனையரையர் - ஐயர் அதி  
 பத்தர் கலிக்கம்பர் கலியர் பகர்சத்தி  
 கைத்தபுலன் ஐயடிகள் காடவர்கோன் - மொய்த்தகணம்  
 புல்லனார் காரி நெடுமாறர்புகழ் வாயிலார்  
 நல்ல முனையடுவார் நாயனார் - மல்குகழற்  
 சிங்கர் இடங்கழியார் தஞ்சைச் செருத்துணையார்  
 கொங்கார் புகழ்த்துணையார் கோட்புலியார் - அங்கணர்க்குப்  
 பத்தராய்த் தாழ்வார் பரமனையே பாடுவார்  
 சித்தஞ் சிவன்பாலே சேர்த்துள்ளார் - நித்தமும்  
 முத்திநெறி காட்டு முதல்வர் முழுதுணர்ந்தோர்  
 பித்தனுறை ஆரூர்ப் பிறந்தார்கள் - அத்தனையே  
 முப்போதுந் தீண்டுவார் முழுநீறு பூசுவர்  
 அப்பாலும் ஈசன் அடிச்சார்ந்தார் - மெய்ப்பூசன்  
 மானியார் நேசனார் வாழ்செங்கட் சோழனார்  
 பான்மையார் நீலகண்டப் பாணனார் - மேன்மைச்  
 சடையர் இசைஞானியிவர் தம்மையெல்லாஞ் சேர்த்துத்  
 தொகையாகப் பாடிய வன்தொண்டர் - அடியிணைகள்  
 சிந்தனைசெய்து இந்தத் திருநாமக் கோவைதனை  
 மந்திரமாகக் கொண்டு மயிர்சிலிர்த்து - நைந்துருகி  
 மெய்யன்பால் என்றும் விளம்பப் பெறுவார்கள்  
 கைதவமும் புல்லறிவுங் கற்பனையும் - மையலுந்தீர்ந்து  
 தத்துவ விதானந்த அகண்டபரி பூரணத்தின்  
 நித்தியமா வாழ்வார் நிசம்.

திருச்சிற்றம்பலம்

திருத்தொண்டர் திருநாமக்கோவை முற்றிற்று.

